



QORTI TAL-APPELL KRIMINALI

Onor. Imħallef Dr. Neville Camilleri
B.A., M.A. (Fin. Serv.), LL.D., Dip. Trib. Eccles. Melit.

Appell Numru 5158/2023/1

Il-Pulizija

vs.

Melvin Debono

Illum is-sitta (6) ta' Frar 2025

Il-Qorti,

Rat l-imputazzjonijiet migjuba kontra l-appellant **Melvin Debono**, detentur tal-Karta tal-Identita' bin-Numru 304591(M), akkużat quddiem il-Qorti tal-Magistrati (Malta) bħala Qorti ta' Ġudikatura Kriminali talli nhar is-07 ta' Diċembru 2022 bejn il-hinijiet ta' 08:00hrs u 15:00hrs ġewwa Hal Tarxien f' dawn il-Gzejjer Maltin:

1. mingħajr il-ħsieb li joqtol jew li jqiegħed il-ħajja ta' l-eks siehba Melrose Micallef f'periklu ċar, volontarjament ikkaġuna ħsara fil-ġisem jew fis-saħħa, u cioè offiża ta' natura ħafifa ta' importanza żgħira fuq il-persuna tagħha, hekk kif

iċċertifikat Dr. Lara Grima Borg miċ-Ċentru tas-Sahħa tal-Floriana;

2. hebb sabiex jingurja, idejjaq jew jagħmel ħsara lill-eks siehba Melrose Micallef jew lil haddieħor, kemm-il darba l-fatt ma jkunx jaqa' taħt xi dispożizzjoni oħra ta' dan il-Kodiċi;
3. għamel ingurji jew theddid mhux imsemmija band'oħra fil-Kodiċi Kriminali lill-eks siehba Melrose Micallef, jew, jekk kien ipprovokat, ingurja b'mod li ħareġ barra mil-limiti tal-provokazzjoni.

Il-Qorti għet mitluba wkoll sabiex, f'każ ta' htija, sabiex tipprovdi għall-persuna ta' Melrose Micallef jew sabiex tinzamm il-bon ordni pubbliku, flimkien mal-piena applikabbli għar-reat, torbot lill-imputat billi tapplika Artikoli 382A *et seq.* tal-Kapitolu 9 tal-Liġijiet ta' Malta, għal żmien li thoss xieraq u/jew torbot lill-imputat b'obligazzjoni tiegħu nnifsu taħt penali ta' somma ta' flus li tiġi ffissata mill-Qorti billi tapplika Artikoli 383 *et seq.* tal-Kapitolu 9 tal-Liġijiet ta' Malta, għal żmien li thoss xieraq.

Rat is-sentenza tal-Qorti tal-Maġistrati (Malta) bħala Qorti ta' Ġudikatura Kriminali tas-7 ta' Novembru 2024, fejn il-Qorti, wara li rat Artikoli 202(h)(iv), 214, 221(3), 222(1)(a), 339(1)(d) u 339(1)(e) tal-Kapitolu 9 tal-Liġijiet ta' Malta, sabet lill-imputat hati tal-imputazzjonijiet miġjuba fil-konfront tiegħu u konsegwentement ikkundannatu tliet (3) xhur prigunerija. Peress li l-Qorti qieset li kienu jeżistu r-raġunijiet indikati fl-Artikolu 412Ċ(1) tal-Kapitolu 9 tal-Liġijiet ta' Malta, a tenur ta' Artikolu 382A tal-Kapitolu 9 tal-Liġijiet ta' Malta, hija ħarġet Ordni ta' Trazzin fil-konfront tal-hati a favur ta' Melrose Micallef u dan għal żmien tliet (3) snin mid-data tas-sentenza. Il-Qorti spjegat lill-imputat li jekk jikser xi projbizzjoni jew restrizzjoni mposta fuqu f'din l-Ordni huwa jkun hati ta' reat u jista' jehel, meta jinstab hati, multa ta' sebat elef Euro (€7,000) jew prigunerija ta' mhux iżjed minn sentejn jew dik il-multa u prigunerija flimkien.

Rat ir-Rikors tal-appellant ipprezentat fil-25 ta' Novembru 2024 fejn talab lil din il-Qorti sabiex: *"jogħgobha tilqa' dan l-appell billi **THASSAR U TIRREVOKA** s-sentenza appellata fejn sabet lill-appellant hati ta' l-imputazzjonijiet kollha dedotti fil-konfront tiegħu u kkundannatu għal tliet (3) xhur prigunerija, u minflok **TIDDIKJARAH** mhux hati u b'hekk **TILLIBERAH** minn kull imputazzjoni, htija u piena; sussidjarjament u fil-każ illi din il-Qorti jidhrilha li għandha ssib htija, **TIRRIFORMA** s-sentenza appellata fil-parti tal-piena nflitta u dan billi minflok timponi piena aktar ekwa u ġusta għaċ-ċirkostanzi."*

Rat l-atti u d-dokumenti kollha.

Rat il-fedina penali agġornata tal-appellant eżebita mill-Prosekuzzjoni fuq ordni tal-Qorti.

Rat ir-Risposta tal-Avukat Ġenerali għar-Rikors tal-appell tal-appellant, liema Risposta giet ipprezentata fis-17 ta' Diċembru 2024.

Semgħet is-sottomissjonijiet finali bil-fomm.

Ikkunsidrat

Illi din hija sentenza dwar appell minn sentenza mogħtija mill-Ewwel Qorti fis-7 ta' Novembru 2024.

Illi fir-Rikors tal-appell tiegħu l-appellant jitlob lil din il-Qorti sabiex tilliberah minn kull imputazzjoni, htija u piena u alternattivament jitlob piena aktar ekwa u ġusta għaċ-ċirkostanzi tal-każ.

Illi l-fatti tal-każ jirrigwardaw akkadut bejn l-appellant u l-eks siehba tiegħu l-*parte civile* Melrose Micallef li għandhom tlitt ulied. Jirrizulta li l-*parte civile* kienet sabet xi messagġi fuq il-*mobile* tal-appellant li wassluha ttemm ir-relazzjoni ta' bejniethom u li dakinhar tal-akkadut it-tnejn li huma kellhom seduta l-Qorti u li l-appellant insista sabiex iwassal lill-*parte civile* l-Qorti. Jidher li f'hin minnhom qam diverbju fejn l-appellant beda jakkuża lill-

parte civile li hija kellha lil xi hadd iehor. Il-*parte civile* tixhed li l-appellant allura imputat hebb għaliha u beda jgħajjarha. Da parte tiegħu, l-appellant allura imputat ma xehedx quddiem l-Ewwel Qorti pero' mill-affidavit ta' PC 2339 Whitney Hili jingħad li qalilha li jista' jkun laqat wiċċ il-*parte civile* meta hadilha n-nuċċali minn wiċċha, liema nuċċali kien rigal tiegħu.

Illi l-Qorti ser tgħaddi issa sabiex tagħmel il-konsiderazzjonijiet tagħha dwar l-aggravji mressqa mill-appellant fir-Rikors tal-appell tiegħu.

Ikkunsidrat

Illi fl-ewwel aggravju tiegħu l-appellant jilmenta dwar l-apprezzament żbaljat tal-provi magħmul mill-Ewwel Qorti. Jishaq li huwa ma għandu għalfejn jipprova xejn u li l-Prosekuzzjoni trid tipprova l-każ tagħha billi tressaq l-aqwa prova. Ikompli li kunflitt fil-provi jrid jmur a favur tal-persuna akkużata. Jgħid li l-Prosekuzzjoni naqset illi tipprova l-każ tagħha lil hinn minn kull dubju dettat mir-raġuni u li għalhekk l-Ewwel Qorti kellha tilliberah anke fuq nuqqas ta' provi.

Illi fl-aggravju in ezami, l-appellant jagħmel riferenza għal tliet ilmenti partikolari li huma s-segwenti:

- Fl-ewwel ilment isemmi l-inċertezza tad-data tal-akkadut. Jishaq li meta xehdet il-*parte civile* hija ma kinitx ċerta mid-data li fih sehh l-inċident liema data giet indikata mill-avukat tagħha. Isostni li x-xieħda tal-*parte civile* ma tistax titqies bħala wahda kredibbli.
- Fit-tieni ilment tiegħu, l-appellant jargumenta li ċ-ċertifikati mediċi (*a fol.* 31 u 32) tal-feriti hfief sofferti mill-*parte civile* mhumix konsistenti u mhumix mahlufa. Jispjega li fil-kamp kriminali huwa obbligat li titressaq l-aqwa prova u li ċ-ċertifikati msemmija kellhom jiġu skartati.

L-appellant iżid jgħid li hemm kunflitt bejn iż-żewġ ċertifikati b'dana illi meta l-*parte civile* marret tirrapporta dakinhar tal-incident hija ppruvat teżagħera dak li kienet qegħda thoss. Jgħid li huwa sinjifikanti f'dan ir-rigward li t-tabiba kitbet li l-*parte civile* kellha ugiegħ mingħajr sinjali esterni ta' feriti u ikompli billi jgħid li kulhadd jista' jgħid li kien muġuġh. Jirreferi għat-tieni ċertifikat fejn il-leżjonijiet kienu ferm anqas u kienu biss feriti ħfief, li kienu jikkonsistu fi tbengila. Jgħid li dawn iċ-ċertifikati għandhom jiġu skartati speċjalment minhabba li l-ewwel tabiba ma kkonfermatx jekk kitbitx unikament dak li qaltilha l-*parte civile*.

- Fit-tielet ilment tiegħu, l-appellant jargumenta li t-tfal ma kienux preżenti meta sehh l-incident prinċipali bejn il-partijiet u dan bil-kontra ta' dak li qalet l-Ewwel Qorti fis-sentenza appellata. Jispjega li dan il-fatt huwa kkonfermat mir-rapport tal-Pulizija pprezentat fil-11 ta' Ġunju 2024 (*a fol. 16 et seq.*). Skont l-appellant huma kienu marru għabru lit-tfal mingħand in-nanniet u marru jieklu. Mir-rapport jidher li wara qalilha sabiex tmur bil-kwiet u wara dan jidher li niżel mill-vettura imbotta lill-*parte civile* beda joffendiha u jgħidilha li ried il-flus li kien nafaq fuq xufftejha u fuq il-*mobile*. L-appellant itenni li għalhekk minkejja li l-minuri setgħu raw u semgħu xi kliem mhux xieraq bla ebda mod ma jirrizulta li huma kienu preżenti għall-incident peress illi l-maġġiorparti tal-argument bejn il-partijiet kien diġa' sehh fl-assenza tagħhom.

Illi fir-Risposta tiegħu, l-Avukat Ġenerali jwieġeb għal dan l-aggravju billi jargumenta li fir-rwol tagħha din il-Qorti ma tiddesturbax id-diskrezzjoni tal-Ewwel Qorti jekk hija, mill-provi mressqa quddiemha setgħet tasal għal konkluzjoni li waslet għaliha. Fir-rigward tal-ilmenti mressqa mill-appellant fl-ewwel aggravju u li ġew elenkati hawn fuq, din il-Qorti tinnota li l-Avukat Ġenerali qal is-segwent:

- Rigward l-ilment marbut mal-inċertezza fid-data tal-incident, l-Avukat Ġenerali jispjega li anke jekk għal grazzja tal-argument il-*parte civile* insiet id-data tal-incident dan ma

jwassalx sabiex tali xiehda ma titqiesx kredibbli. Isemmi li f'dak il-mument ix-xhud tkun mimlija emozzjonijiet u biża'. Minbarra dan jindika li x-xhud xehdet kważi sena u nofs wara li sar l-akkadut u għalhekk id-dettalji ma kienux friski. Jirreferi għal Artikolu 638(2) tal-Kapitolu 9 tal-Liġijiet ta' Malta u jshaq li xhud wiehed jekk emmnut huwa biżżejjed sabiex tinstab htija. Jgħid li f'dan il-każ tressqet aktar minn prova waħda.

- Rigward l-ilment marbut mal-fatt li ċ-ċertifikati mediċi ma kienux maħlufa, l-Avukat Ġenerali jshaq li l-ġurisprudenza nostrana ma tinsistix li ċertifikat mediku jkun maħluf. Jgħid li ċertifikat anke jekk mhux maħluf huwa suffiċjenti sakemm mix-xiehda l-oħra jibqa' xi dubju raġonevoli dwar jekk verament seħhitx l-offiża fuq il-persuna. Rigward il-punt li dawn iċ-ċertifikati huma kunfliġġenti, l-Avukat Ġenerali jispjega x'kienu s-sejbiet tal-ewwel tabiba u jinnota li l-*parte civile* ntbagħtet l-isptar għal verifiki ulterjuri. Isemmi li t-tieni tabiba indikat griēhi simili għal dawk indikati mill-ewwel tabiba u għalhekk itenni li ma hemmx lok għalfejn dawn iċ-ċertifikati għandhom jiġu skartati.
- Fir-rigward tal-ilment rigward il-preżenza tat-tfal, l-Avukat Ġenerali jargumenta li l-Ewwel Qorti ma qalitx li t-tfal kienu preżenti waqt l-inċident prinċipali iżda kienet qed tirreferi għal fatt ta' meta l-appellant hareġ mill-vettura u mbotta lill-*parte civile* u beda joffendiha u li għalhekk jirriżulta li t-tfal kienu preżenti f'istanzi fejn l-appellant gab ruħu b'mod vjolenti.

Illi dwar l-aggravju in eżami din il-Qorti tagħmel riferenza għas-sentenza mogħtija fil-25 ta' Novembru 2022 fl-ismijiet **Il-Pulizija vs. Joseph Tabone** (Numru 421/2013), fejn din il-Qorti diversament preseduta qalet hekk:

“Illi huwa spiss affermat fil-ġurisprudenza illi mhuwiex normali illi din il-Qorti ta' revizjoni tiddisturba l-apprezzament dwar il-provi magħmul mill-Ewwel Qorti

jekk tasal għall-konklużjoni li dik il-Qorti setgħet raġonevolment u legalment tasal għall-konklużjoni li tkun waslet għaliha. Il-Qorti għalhekk eżaminat mill-ġdid l-atti proċesswali, inkluż id-dokumenti kollha eżebiti u t-testimonjanzi tax-xhieda li ddeponew quddiem l-Ewwel Qorti, biex b’hekk tkun f’posizzjoni aħjar tevalwa jekk dan l-apprezzament hekk magħmula mill-Ewwel Qorti kienx wiehed raġonevolment u legalment validu.¹”

Illi aktar ‘il fuq f’din is-sentenza ngħad li l-appellant allura imputat ma xehedx quddiem l-Ewwel Qorti. Ma’ dan din il-Qorti żżid tgħid ukoll li quddiem l-Ewwel Qorti d-difiża ddikjarat li ma kellhiex provi x’tipproduċi. Fir-rigward tal-provi prodotti mill-Prosekuzzjoni quddiem l-Ewwel Qorti, mill-atti proċesswali jirrizulta li xehdet il-*parte civile* Melrose Micallef inkluż li ġew eżebiti numru ta’ dokumenti, fosthom affidavit, okkorrenza, u ċertifikati mediċi.

Illi jkun opportun li jiġi nnutat li tabilhaqq xhud wiehed jekk emmnut huwa biżżejjed sabiex tinstab ħtija. F’dan ir-rigward din il-Qorti tagħmel riferenza għas-sentenza mogħtija fl-20 ta’ Diċembru 2022 fl-ismijiet **Il-Pulizija vs. Vincent Farrugia et** (Numru 17/2022) fejn din il-Qorti diversament preseduta qalet hekk:

¹ Ara, fost oħrajn, l-Appelli Kriminali Superjuri: **Ir-Repubblika ta’ Malta v. Rida Salem Suleiman Shoaib**, 15 ta’ Jannar 2009; **Ir-Repubblika ta’ Malta v. Paul Hili**, 19 ta’ Ġunju 2008; **Ir-Repubblika ta’ Malta v. Etienne Carter**, 14 ta’ Diċembru 2004; **Ir-Repubblika ta’ Malta v. Domenic Briffa**, 16 ta’ Ottubru 2003; **Ir-Repubblika ta’ Malta v. Godfrey Lopez u Ir-Repubblika ta’ Malta v. Eleno sive Lino Bezzina** 24 ta’ April 2003; **Ir-Repubblika ta’ Malta v. Lawrence Asciak sive Axiak** 23 ta’ Jannar 2003; **Ir-Repubblika ta’ Malta v. Mustafa Ali Larbed**, 5 ta’ Lulju 2002; **Ir-Repubblika ta’ Malta v. Thomas sive Tommy Baldacchino**, 7 ta’ Marzu 2000; **Ir-Repubblika ta’ Malta v. Ivan Gatt**, 1 ta’ Diċembru 1994; u **Ir-Repubblika ta’ Malta v. George Azzopardi**, 14 ta’ Frar 1989; u l-Appelli Kriminali Inferjuri: **Il-Pulizija v. Andrew George Stone**, 12 ta’ Mejju 2004; **Il-Pulizija v. Anthony Bartolo**, 6 ta’ Mejju 2004; **Il-Pulizija v. Maurice Saliba**, 30 ta’ April 2004; **Il-Pulizija v. Saviour Cutajar**, 30 ta’ Marzu 2004; **Il-Pulizija v. Seifeddine Mohamed Marshan et**, 21 ta’ Ottubru 1996; **Il-Pulizija v. Raymond Psaila et**, 12 ta’ Mejju 1994; **Il-Pulizija v. Simon Paris**, 15 ta’ Lulju 1996; **Il-Pulizija v. Carmel sive Chalmer Pace**, 31 ta’ Mejju 1991; **Il-Pulizija v. Anthony Zammit**, 31 ta’ Mejju 1991.

“11. Imbagħad l-artikolu 638 tal-Kodiċi Kriminali jagħmilha ċara li huwa fid-dover tal-Prosekuzzjoni li ggħib il-provi kollha u l-aħjar prova possibbli sabiex il-grad tal-prova tal-Prosekuzzjoni jintlaħaq b’suċċess. Jekk dawk il-provi jkunu jikkonsistu prinċipalment fil-verżjoni ta’ xhud waħdieni, il-Qorti xorta waħda tista’ tasal sal-grad ta’ prova rikjest fi proċedimenti kriminali, jekk dak ix-xhud ikun gie emnut; u dan peress li f’din l-eventwalita’, din ix-xieħda ssir biżżejjed biex tagħmel prova shiħa u kompluta minn kollox, daqs kemm kieku l-fatt gie ppruvat minn żewġ xhieda jew aktar. Fil-fatt l-artikolu 638(2) tal-Kodiċi Kriminali jgħid li xhud wieħed waħdu, jekk emnut, huwa suffiċjenti sabiex fuq ix-xieħda tiegħu l-Qorti tkun tista’ ssib ħtija. Dan il-prinċipju gie kkonfermat f’diversi każijiet li dawn il-Qrati kellhom quddiemhom fil-passat.² Jiġifieri huwa legalment korrett u permissibbli Qorti ta’ Ġustizzja Kriminali tasal li ssib ħtija f’persuna akkużata fuq ix-xieħda ta’ xhud wieħed biss.

12. In oltre kif gie ritenut mil-Qorti fl-Appell Kriminali fis-sentenza fl-ismijiet **Il-Pulizija vs. Joseph Thorne**:³

“mhux kull konflitt fil-provi għandu awtomatikament iwassal għall-liberazzjoni tal-persuna akkużata. Imma l-Qorti, f’każ ta’ konflitt fil-provi, trid tevalwa l-provi skond il-kriterji enunċjati fl-artikolu 637 tal-Kodiċi Kriminali w tasal għall-konklużjoni dwar lil

² “Ara fost oħrajn l-appelli kriminali sede inferjuri fl-ismijiet **Il-Pulizija vs. Joseph Bonavia** ppreseduta mill-Imħallef Joseph Galea Debono u datata s-6 ta’ Novembru 2002; **Il-Pulizija vs. Antoine Cutajar** ippreseduta mill-Imħallef Patrick Vella u deċiża fis-16 ta’ Marzu 2001; **Il-Pulizija vs. Carmel Spiteri** ippreseduta mill-Imħallef David Scicluna u deċiża fid-9 ta’ Novembru 2011; Ara wkoll **Ir-Repubblika ta’ Malta vs. Martin Dimech** deċiża mill-Qorti tal-Appell Sede Superjuri u ppreseduta mill-Imħallfin Joseph Filletti, David Scicluna u Joseph R. Micallef u datata 24 ta’ Settembru 2004.”

³ “Deċiża fid-9 ta’ Lulju 2003 mill-Qorti tal-Appell Kriminali Sede Inferjuri ippreseduta mill-Imħallef Joseph Galea Debono.”

min trid temmen u f'hix ser temmnju jew ma temmnux."

13. F'dan il-kuntest, allura, l-akbar sfida li jkollhom il-Qrati fil-każijiet li jisimgħu hija li jiskopru l-verita' storika; u dan peress li l-evidenza li tingieb quddiemhom – kemm dik diretta, kif ukoll dik indiretta – mhux dejjem neċessarjament twassal għal dik il-verita'. Xhud jista' jkun konsistenti kemm fil-veritajiet li jgħid, kif ukoll fil-gideb li jista' jkun qiegħed jgħid. U huwa għalhekk li jeżisti wkoll ir-reat ta' spjegur. Il-Qrati ma għandhomx is-setgħa li jaqraw l-imhuh tan-nies. Il-Qrati jippruvaw jifhmu xi jkollhom f'moħħhom, f'qalbhom u fil-kuxjenza tagħhom in-nies li jidhru quddiemhom biss mill-kliem li jgħidu u mill-egħmil tagħhom. Il-Qrati jridu jistrieħu biss fuq il-provi li jkun ngebu quddiemhom – ċjoe l-evidenza diretta jew l-evidenza indiretta.

14. L-evidenza indiretta hi dik li prinċipalment tistrieħ fuq iċ-ċirkostanzi partikolari tal-każ. Għalkemm iċ-ċirkostanzi ma jtkellmex bħax-xhieda, u b'hekk ma jistgħux jigdbu, mill-banda l-oħra jistgħu jkun qarrieqa. Dawn il-Qrati dejjem strahu fuq il-prinċipju li biex l-evidenza ċirkostanzjali tkun is-sies ta' sejbien ta' htija, din trid tkun univoka, jiġifieri li tippona biss u esklussivament lejn direzzjoni u konkluzjoni waħda u xejn ħliefha. Altrimenti, jekk iċ-ċirkostanzi jagħtu lok għal aktar minn konkluzjoni waħda, il-Qorti ma tkunx tista' tistrieħ fuqhom biss biex tkun tista' ssib htija. Jekk ikun hemm dubju dettat mir-raġuni, il-Qorti ma tkunx tista' ssib htija fl-imputat jew akkużat.

15. Mill-banda l-oħra biex persuna tiġi misjuba hatja, il-Liġi kriminali **ma teħtiegħ** li din tkun stabbilita b'ċertezza assoluta. Il-Liġi tal-proċedura Maltija hija imnissla mis-sistema Ingliż fejn huwa meħtiegħ li biex Qorti ta' Ġustizzja Kriminali tkun tista' ssib htija f'akkużat, il-Prosekuzzjoni tkun trid irnexxielha tipprova

l-każ tagħha lil hinn minn kull dubju dettat mir-raġuni in bażi għall-provi imressqa minnha. Jekk id-Difiża tipprova l-punt tagħha fuq bażi ta' probabbilita', jew tislet argument, inkluż mill-provi tal-Prosekuzzjoni stess, u jirnexxielha ddaħħal dubju dettat mir-raġuni, allura l-Qorti ma tkunx tista' ssib htija fl-akkuzat.

16. Il-Qorti tkun tista' tasal għal din il-konklużjoni biss wara li tkun għarblet il-provi ammissibbli kollha li jkunu tressqu quddiemha, jiġifieri kemm l-evidenza ordinarja kif ukoll dik esperta, kemm dik diretta u kif ukoll dik indiretta. Fl-aħħar mill-aħħar dik il-Qorti trid tkun żgura moralment, *sure* fis-sistema Legali Inġliż,⁴ li l-każ seħħ skont kif tkun qed tipprospetta l-Prosekuzzjoni lil hinn minn kull dubju dettat mir-raġuni. Dan huwa l-ogħla livell ta' prova li l-Liġi teħtieġ biex tinstab htija; livell li huwa anqas miċ-ċertezza assoluta, iżda li huwa ogħla mill-bilanċ tal-probabbilitajiet."

Illi din il-Qorti tagħmel tagħha dak hawn fuq citat u tapplikah għal dan il-każ li hija għandha quddiemha. Fir-rigward tal-ilment imressaq mill-appellant fir-rigward tad-data tal-akkadut, din il-Qorti tinnota li kien għadda ċertu ammont ta' żmien bejn id-data tal-inċident u d-data ta' meta nġhatat ix-xiehda mill-*parte civile* u cioè mis-7 ta' Diċembru 2022 sal-11 ta' Ġunju 2024. Tenut kont ta' dan, din il-Qorti hija tal-fehma li minkejja dak li ġara quddiem l-Ewwel Qorti hekk kif bdiet tixhed il-*parte civile* fejn saħansitra ġie allegat mill-avukat tal-appellant li l-*parte civile* kienet qed tara mill-karti tal-avukat tagħha, dan ma jirrendix ix-xiehda tal-*parte civile* bħala mhux kredibbli u dana b'mod speċjali tenut kont tal-provi l-oħra li hemm fl-atti processwali.

Illi rigward iċ-ċertifikati mediċi din il-Qorti ma tarax xi differenza kbira bejniethom. Din il-Qorti tikkunsidra li miċ-ċertifikat (*a fol. 31*) rilaxxat dakinhar tal-akkadut *ossia* fis-7 ta' Diċembru 2022, it-

⁴ "R v. Majid, 2009, EWCA Crim 2563, CA at 2."

tabiba li eżaminat lill-*parte civile* minbarra li rrappurtat uġiġh, irrappurtat ukoll is-segwenti: “*bruising & swelling around right eye*”. Di piú l-istess tabiba fiċ-ċertifikat tagħha tirrapporta: “*pain in jaw (with swelling on the right side)*.” Dawn it-tbenġil u nefhiet huma konsoni ma’ xi hadd li qala daqqa fuq wiċċu. Miċ-ċertifikat l-iehor (a fol. 32) li jgħib id-data tal-10 ta’ Diċembru 2022 jirrizulta li t-tbenġila rappurtata fuq in-naħa leminija tal-wiċċ hija konfermata. Apparti minn dan, minkejja li l-appellant jgħid li dawn iċ-ċertifikati mediċi kellhom jiġu skartati minhabba li ma għewx konfermati bil-gurament mit-tobba li kitbuhom, din il-Qorti ma taqbilx mal-appellant fuq dan il-punt. F’dan ir-rigward din il-Qorti tagħmel riferenza għas-sentenza mogħtija fit-30 ta’ Mejju 2019 fl-ismijiet **Il-Pulizija vs. Raymond Farrugia** (Numru 529/2016) fejn din il-Qorti diversament preseduta qalet is-segwenti:

“Illi din il-Qorti ma tħossx li ċertifikat mediku għandu jiġi dejjem konfermat bil-gurament sabiex jintuża bħala prova però f’każ li jkun hemm allegazzjonijiet oħra bħal per eżempju dati differenti, post fejn sar l-eżami ma jkunx l-istess, nuqqas ta’ deskrizzjoni ta’ feriti jekk humiex hfiyf jew gravi, ma x’hiex huma kompatibbli l-feriti’ jekk humiex friski jew le jkun hemm bżonn li t-tabib jitharrek bħala xhud sabiex iwieġeb għal dawn id-domandi bl-intiża li tali prova dokumentarja ma tħalli l-ebda dubbju f’moħħ il-ġudikant u jkun jista’ jitrabat mal-provi l-oħra biex tinholq katina shiħa.”

Illi din il-Qorti taqbel ma’ dak li ġie ċitat hawn fuq u tagħmlu tagħha b’dan illi għalkemm il-*parte civile* kellha xi diffikulta’ tiftakar ċertu dettalji bħall-ikla ġo *fast food*, dan ma jnaqqas xejn la mill-kredibilita’ tal-verżjoni mogħtija minnha u lanqas mill-awtenticiċita’ taċ-ċertifikati li qed jiġu kkontestati. Apparti minn dan, rigward in-natura tal-ġrieħi rappurtati mill-*parte civile* mhux minnu dak li jgħid l-appellant u ċioè li kienu biss sintomi rappurtati minnha lit-tabiba daqs li kieku kienet qed tivvinta. Din il-Qorti tara li hemm rappurtat kemm in nefħa fuq il-wiċċ u n-nefħa fuq ix-xedaq dejjem fuq in-naħa tal-lemin. In-nefħa u t-

tbengil ma humiex biss sintomi li wiehed jivvinta iżda huma ritratt ta' aggressjoni.

Illi rigward it-tielet ilment ma għandux mis-sewwa dak li jargumenta l-appellant u cioè li l-Ewwel Qorti qalet li meta sehhet l-aggressjoni din sehhet fil-prezenza tat-tfal. Anzi l-Ewwel Qorti wara li ssemmi l-inċident prinċipali tgħid hekk fis-sentenza appellata (a fol. 65): *"Iktar tard x'hin din harghet mill-karozza dan imbuttaha fil-prezenza ta' uliedhom..."*. Għalhekk l-Ewwel Qorti kienet ben konxja tal-fatt li l-prezenza tal-ulied giet wara u cioè meta sehhet l-aħhar parti tal-aggressjoni.

Illi, tenut kont ta' dak kollu li ngħad hawn fuq, jirrizulta li l-Ewwel Qorti setgħet raġonevolment tasal għal konkluzjoni li waslet għaliha fir-rigward ta' dak li l-appellant allura imputat gie akkużat bih quddiem l-Ewwel Qorti bil-konsegwenza li l-aggravju in eżami qed jiġi miċhud *in toto*.

Ikkunsidrat

Illi t-tieni aggravju tal-appellant jirrigwarda l-piena erogata mill-Ewwel Qorti fil-konfront tiegħu. Jishaq li l-piena mogħtija lilu cioè dik ta' tliet (3) xhur prigunerija hija waħda eċċessiva fiċ-ċirkostanzi tal-każ. L-appellant jargumenta li l-piena ma għandhiex isservi sabiex titpatta l-ħsara mwettqa. Jirreferi għal ġustifikazzjoni li trid issawwar il-piena u cioè l-element retributtiv, preventiv u riedukattiv. Jgħid li meta l-ġrieħi li jirrizultaw huma ta' natura hafifa ma tingħatax piena ta' prigunerija effettiva. Jishaq li l-piena odjerna ma tilhaqx bilanċ bejn l-aspett retributtiv u dak riedukattiv. Għalhekk jgħid li l-piena hija sproporzjonata.

Illi fir-Risposta tiegħu għar-Rikors tal-appell tal-appellant, l-Avukat Ġenerali jwieġeb billi jirimarka li din il-Qorti ma tiddesturbax id-diskrezzjoni tal-Ewwel Qorti sakemm il-piena minnha erogata taqa' fil-parametri tal-liġi. Ikompli li l-piena erogata mill-Ewwel Qorti taqa' fil-minimu tal-liġi speċjalment

tenut kont tal-aggravanti stipulati f' Artikolu 222(1)(a) tal-Kapitolu 9 tal-Liġijiet ta' Malta.

Illi dwar l-aggravju in eżami din il-Qorti tibda billi tagħmel riferenza għas-sentenza mogħtija fil-5 ta' Diċembru 2019 fl-ismijiet **Il-Pulizija vs. Clifford Bugeja** (Numru 196/2019) fejn din il-Qorti diversament preseduta qalet hekk:

“41. Mill-banda l-oħra din il-Qorti trid tagħmel l-evalwazzjoni tagħha dwar jekk il-Qorti tal-Maġistrati applikax piena li kienet manifestament eċċessiva meta wiehed jiehu kont ukoll tal-aspetti retributtivi u preventivi tas-sentenza emessa minnha. Kif intqal aktar il-fuq fl-appell *Kandemir* u li gie wkoll imbagħad ribadit fl-appell superjuri *Ir-Repubblika ta' Malta vs. Marco Zarb*, deċiża nhar il-15 ta' Diċembru 2005, din il-Qorti bħala Qorti ta' appell ma tiddesturbax is-sentenza mogħtija mill-Qorti tal-ewwel istanza sempliciment għaliex kienet tippreskrivi piena li kienet għola minn dik li din il-Qorti kif komposta kienet kieku tagħti kieku kienet hi li qegħda teroga l-piena. Biex l-appell jirnexxi, kien meħtieġ li l-appellant juri li l-piena mogħtija mill-Qorti tal-Maġistrati kienet toħroġ barra mill-parametri tal-piena jew miżuri applikabbli għall-każ. Din il-Qorti ma tinterferix ma' pieni li ma jkunux jidhru li huma żbaljati fil-prinċipju, għalkemm ikunu jidhru li huma pieni horox għal xi Ġudikanti. Biex piena mogħtija minn Qorti tal-Ewwel Istanza tkun tista' tiġi mibdula jrid jiġi pruvat li kien hemm xi żball fil-prinċipju wara l-emanazzjoni ta' dik il-piena. Il-Qorti tal-Appell Kriminali fl-Ingilterra żviluppat ukoll il-kunċett ta' sindakabilita' tal-piena tal-Qorti tal-Ewwel Istanza fil-każ li din tkun eċċessiva jew manifestament eċċessiva. Biss dan ma jfissirx li sempliciment għax sentenza tkun tidher li hija fuq in-naħa aktar severa din tkun tissodisfa dan it-test tal-eċċessivita' jew eċċessivita' manifesta. Anzi dik il-Qorti ttenni li appell fuq tali piena jkun jista'

jigi milqugh jekk jirrizulta li s-sentenza tkun barra l-parametri tal-piena li tkun applikabbli:

- a. għall-offiża in kwistjoni u
- b. għaċ-ċirkostanzi tal-hati

u mhux għaliex tkun piena li tkun għola minn dik li kieku l-Qorti tal-Appell kienet teroga għall-każ in kwistjoni.”

Illi apparti dak li ngħad hawn fuq, din il-Qorti tinnota wkoll li l-piena erogata mill-Ewwel Qorti fil-konfront tal-appellant allura imputat ossia tliet (3) xhur prigunerija taqa’ fil-parametri ta’ Artikolu 221(3) tal-Kapitolu 9 tal-Liġijiet ta’ Malta. Minkejja dan, din il-Qorti ma tistax ma tinnutax li permezz ta’ dak deċiż f’din is-sentenza gie konfermat li l-appellant huwa hati tal-imputazzjonijiet addebitati fil-konfront tiegħu b’dan illi l-offiża kaġunata fuq il-*parte civile* kienet ta’ natura hafifa ta’ importanza żgħira. Mingħajr ma’ l-Qorti b’xi mod jew iehor tnaqqas mis-serjeta’ ta’ dak li l-appellant gie konfermat li gie misjub hati tiegħu pero’ fl-istess waqt din il-Qorti hija tal-fehma li fiċ-ċirkostanzi ta’ dan il-każ u fid-dawl ta’ dak li wassal għad-diverbju bejn il-partijiet f’dan il-każ, li din il-Qorti tilqa’ l-aggravju in ezami. Għaldaqstant ser ikun hemm temperament fil-piena b’dan illi din il-Qorti ser tħassar is-sentenza appellata f’dik il-parti konċernanti l-piena ta’ tliet (3) xhur prigunerija effettiva u minflok ser tikkundanna lill-appellant għal piena ta’ prigunerija t-terminu ta’ liema ser ikun wiehed sospiż.

Illi finalment din il-Qorti tagħmel tagħha l-insenjament tas-sentenza mogħtija fid-19 ta’ Diċembru 2012 fl-ismijiet **Il-Pulizija vs. Adrian Montanaro** (Numru 453/2011) fejn din il-Qorti diversament preseduta qalet hekk:

“Naturalment din il-Qorti ma tistax timminimizza r-reat in kwistjoni. Huwa veru li s-sentenza ta’ prigunerija giet sospiża izda, bħalma ntqal fis-sentenza ta’ din il-Qorti

diversament presjeduta fl-ismijiet **Il-Pulizija v. Maurice Agius** moghtija fit-13 ta' Novembru 2009, *"is-sentenza ta' prigunerija sospiza mhix, kif jahsbu xi whud, a let off jew semplicement a slap on the hand. Min ikun gie kkundannat ghal piena ta' prigunerija sospiza jrid ikun, matul il-perijodu operattiv taghha, kif jghid il-Malti, 'imqarar u mqarben', ghax appena huwa, matul dak il-perijodu, jikkommetti xi reat iehor li ghalih hemm stabbilita piena ta' prigunerija, meta jinstab hati ta' dak ir-reat l-iehor tigi attivata l-piena ta' prigunerija li tkun giet hekk sospiza, u dak li jkun ikollu allura jibda jiskontaha."*

Decide

Ghal dawn il-motivi, il-Qorti taqta' u tiddeciedi billi tilqa' *in parte* l-appell imressaq mill-appellant Melvin Debono u tghaddi ghalhekk biex tirriforma s-sentenza appellata billi:

- tikkonferma dik il-parti tas-sentenza appellata fejn sabet lill-appellant hati tal-imputazzjonijiet kollha migjuba kontra tieghu;
- thassar u tirrevoka dik il-parti tas-sentenza appellata fejn l-appellant gie kkundannat tliet (3) xhur prigunerija u minflok tikkundanna lill-appellant ghall-perjodu ta' tliet (3) xhur prigunerija li b'applikazzjoni ta' Artikolu 28A tal-Kapitolu 9 tal-Ligijiet ta' Malta qed jigu sospizi ghal perjodu ta' sena millum;

u

- tikkonferma l-bqija tas-sentenza tal-Ewwel Qorti b'dan illi t-terminu ta' tliet (3) snin fir-rigward tal-Ordni ta' Trazzin hekk kif imsemmi fid-*decide* tas-sentenza appellata ghandu jibda jghaddi millum.

Il-Qorti spjegat lill-appellant fi kliem ordinarju l-import ta' din is-sentenza u x'jigri jekk jikkommetti reat ieħor fi żmien li l-perjodu ta' prigionerija tiegħu gie sospiż.

Onor. Dr. Neville Camilleri
Imħallef

Alexia Attard
Deputat Registratur